



**FIL-QORTI ĊIVILI  
(SEZZJONI TAL-KUMMERĊ)**

**IMĦALLEF**

**ONOR. IAN SPITERI BAILEY LL.M. LL.D.**

**Illum, it-Tnejn, 22 ta' Jannar, 2024.**

**Kawża Nru. 3**

**Rik. Nru. 3/2020 ISB**

**Valletta Cruise Port P.L.C. (C 26469)**

**Vs**

**Plus Mitigate Security Limited (C 66950) u b'digriet tal-25 ta' Jannar 2021 l-Avukat Noel Bartolo u l-Prokuratur Legal Quentin Tanti ġew nominati bħala kuraturi deputati sabiex jirrappreżentaw lis-soċjetà Plus Mitigate Security Limited u b'nota tal-1 ta' Lulju 2021, l-Av. Ramon Bonett Sladden ġie indikat bħala l-Avukat li jmissu fit-turn sabiex jissostitwixxi lill-Av. Noel Bartolo li ġie elevat għall-bank tal-Ġudikatura u b'digriet tas-16 ta' Frar 2022, l-Av**

**Ramon Bonett Sladden għe sostitwit bl-Av.  
David Anthony Bonello**

**Il-Qorti,**

Rat ir-rikors tas-soċjetà **Valletta Cruise Port P.L.C.**, intavolat fil-31 ta' Jannar 2020, li permezz tiegħu hija talbet lill-Qorti sabiex:

1. *Li xxolji s-soċjetà Plus Mitigate Security Limited (C66950) a bażi tal-artikolu 214(2) (a) (i) u (ii), taħt dawk il-provvedimenti kollha li l-Qorti jidhrilha xieraq;*
2. *Li l-ispejjeż tal-istralċ jithallsu mill-istess soċjetà intimata.*

U dan wara li ppremettiet:

*Illi s-soċjetà Valletta Cruise Port P.L.C. hija kreditriċi eżekuttiva tas-soċjetà Plus Mitigate Security Limited fis-somma ta' €49,983.50, oltre l-imgħaxxijiet minn Lulju 2016 sal-pagament effettiv u l-ispejjeż ġudizjarja, kif jirriżulta minn sentenza tal-Bord li Jirregola l-kera tas-6 ta' Diċembru 2017, fl-istess ismijiet (rikors ġuramentat numru 108/17) hawn annessa bħala Dok. A.*

*Illi mis-somma msemmija f'din is-sentenza maa tħallas assolutament xejn.*

*Illi s-soċjetà rikorrenti kienet ukoll għamlet mandat ta' sekwestru eżekuttiv kontra s-soċjetà intimata – mandat numru 1550/18, akkordat fl-1 ta' Ottubru 2018 – kopja hawn annessa bħala Dok. B, sabiex b'hekk jikkonkorri wkoll l-element tal-artikolu 214(5)(a) u hemm presunzjoni li s-soċjetà intimata mhux f'posizzjoni li tħallas id-djun tagħha.*

*Illi huwa ċar li l-istess soċjetà għandha problemi finanzjarji kbar u ma hijjex f'posizzjoni li tħallas id-djun tagħha u lanqas ma hemm prospett li dil-kumpanija tkun f'posizzjoni li tħallas djunha u kwindi, kif ser jiġi ppruvat fis-smiegħ ta' dan ir-rikors, din il-Qorti għandha tkun soddisfatta wkoll ai termini tal-artikolu 214 (5) (b) tal-Kap. 386. Fil-fatt is-soċjetà intimata l-*

*aħħar li intavolat annual return kien f'Novembru tas-sena 2015 u qatt ma ntavolat audited accounts.*

*Illi ma fadal ebda skop għalfejn din is-soċjetà għandha tibqa' ħajja u fl-interess tas-soċjetà kreditriċi li din tiġi xolta sabiex, in vista tal-istat insolventi tagħha, hija tipproċedi kontra id-diretturi tas-soċjetà personalment ai termini tal-artikolu 315 jew 316 tal-Kap. 386.*

*Illi barra minn hekk is-soċjetà intimata ilha sa' mit-12 ta' Lulju 2016 – meta ġie tterminat il-kuntratt ta' lokazzjoni tagħha – li waqfet topera għal kollox, u b'hekk jikkonkorri anke l-element taħt l-artikolu 214(2) (a) (i) sabiex din is-soċjetà tiġi xolta.*

*Illi meta wieħed jikkunsidra dal-fatt, li din hija soċjetà abbandunata, kif ukoll id-djun kontingenti u prospettiv ma hemm ebda prospett li s-soċjetà sejra tirkupra s-sitwazzjoni finanzjarja tagħha, u b'hekk allura ma fadal ebda raġuni loħnika għalfejn dis-soċjetà m'għandhiex tiġi xolta.*

Rat id-**dokumenti** li kienu ppreżentati mar-rikors (fol 3 sa fol 14).

Rat id-**digriet** tagħha (kif diversament preseduta) tat-13 ta' Frar 2020 fejn ir-rikors kien appuntat għas-smiġġ għall-udjenza tas-17 ta' Marzu 2020 fid-9:00am.

Rat id-**digriet** tagħha (kif diversament preseduta) tal-25 ta' Jannar 2021, u li permezz tiegħu l-Qorti ħatret bħala kuraturi deputati tas-soċjetà intimata lill-Avukat Dr Noel Bartolo u lill-Prokuratur Legal Quentin Tanti.

Rat ir-**risposta** ta' **Dr Noel Bartolo** u **l-P.L. Quentin Tanti** li permezz tagħha eċċepew is-segwenti:

- 1. Illi f'dan l-istadju l-esponenti mhux edotti mill-fatti u għalhekk jirriservaw li jippreżentaw risposta ulterjuri meta u jekk jirnexxielhom jikkomunikaw mal-intimat/i minnhom rappreżentat/i u f'dan ir-rigward minn issa jitolbu lir-rikorrenti tipprovdielhom kull informazzjoni li jista għandha dwar kull mezz ta' komunikazzjoni mal-intimat/i.*

2. *Illi s-soċjeta attrici trid tipprova li giet segwita skrupolozanebt il-procedura korretta għal-hatra ta' kuraturi deputati u li jezizstu tassew ir-rewiziti għall-istess*
3. *Illi sta għal attrici li tipprova l-kaz tagħha sal-grad rikjest mil-ligi u li jikkonkorru l-elementi minnha mistqarra għal kawzali citati.*
4. *Illi għal finijiet w effetti kollha tal-Ligi f'dan l-istadju l-esponenti jeccepixxu li t-talbiet attrici huma nfondati fil-fatt u fid-dritt u għandhom jigu respinti.*
5. *Salvi, jekk ikun il-kaz, eccezzjonijiet ulterjuri.*

Rat in-Nota tar-Reġistratur Qrati Ċivili u Tribunali intavolata fl-1 ta' Lulju 2021 (fol 77) fejn ġie indikat l-Avukat Dr Ramon Bonett Sladden bħala l-avukat li jmissu t-turn ikun Kuratur Deputat wara li l-Av Noel Bartolo ġie elevat għall-ġudikatura.

Rat in-Nota tar-Reġistratur Qrati Ċivili u Tribunali intavolata fis-17 ta' Frar 2022 (fol 86) fejn ġie indikat l-Avukat Dr David Anthony Bonello bħala l-avukat li jmissu t-turn ikun Kuratur Deputat wara li l-Av Ramon Bonett Sladden kellu jirrifjuta l-inkarigu minħabba l-impjeg tiegħu fl-uffiċċju tal-Avukat Ġenerali.

Rat in-Nota tas-soċjetà rikorrenti intavolata fit-3 ta' Frar 2023 (fol 91) li permezz tagħha pprezentat affidavit ta' Glen Hili, Head of Finance tas-soċjetà rikorrenti (fol 92).

Rat illi fl-udjenza tat-22 ta' Mejju 2023, is-soċjetà rikorrenti, tramite d-difensur legali tagħha Dr Kris Borg, iddikjarat li m'għandhiex aktar provi x'tiproduċi.

Rat illi fl-udjenza tad-9 ta' Ottubru 2023 wara li ħadet nota tal-fatt li minkejja li l-Kuraturi Deputati kienu notifikati bin-nomina tagħhom la qatt dehru u lanqas ma pprezentaw atti, iddikjarat il-provi magħluqa u ħalliet il-kawża għall-udjenza tal-lum għad-deċiżjoni.

Rat l-atti l-oħra tal-kawża, inkluż mill-provi mressqa.

## Ikkunsidrat:

Illi jirriżulta illi dan huwa proċediment li ttieħed mis-soċjetà rikorrenti *ai termini* tal-Artikoli **214(2)(a) tal-KAP 386 tal-Liġijiet ta' Malta**.

Illi s-soċjetà rikorrenti tikkontendi li hija kreditriċi eżekuttiva tas-soċjetà Plus Mitigate Security Limited fis-somma ndikata minnha fir-rikors promotur u dana permezz ta' sentenza tal-Bord li Jirregola l-Kera fl-istess ismijiet datata 6 ta' Diċembru 2017.

Tikkonferma li ma sar l-ebda pagament. Tispjega li kienet għamlet ukoll mandat ta' sekwestru eżekuttiv kontra s-soċjetà intimata, bir-referenza 1550/18, liema mandat ġie akkordat fl-1 ta' Ottubru 2018 u b'hekk issostni li hemm presunzjoni, *ai termini* tal-Artikolu 214(5)(a) tal-Kap 386 tal-Liġijiet ta' Malta, li l-kumpanija intimata mhux f'pożizzjoni li tħallas id-djun tagħha.

Tikkontendi li s-soċjetà intimata għandha problemi finanzjarji kbar u ma hijiex f'posizzjoni li tħallas id-djun tagħha u lanqas ma hemm prospett li tkun f'posizzjoni li tħallas u dan *ai termini* tal-Artikolu 214(5)(b) tal-Kap 386. Issostni li l-aħħar darba li s-soċjetà intimata ssottomettiet l-*annual return* kien f'Novembru tas-sena 2015 u qatt ma ntavolat *audited accounts*.

Issostni li ma hemm ebda raġuni għaliex il-kumpanija intimata m'għandhiex tiġi xjolta u b'hekk is-soċjetà rikorrenti tkun tista' tipproċedi kontra d-diretturi tal-istess soċjetà personalment *ai termini* tal-Artikolu 315 u 316 tal-Kap 386.

Oltre minn hekk, issostni li l-kumpanija intimata ilha mit-12 ta' Lulju 2016 ma topera u dana stante li ġie tterminat il-kuntratt ta' lokazzjoni tagħha u għalhekk jikkonkorru wkoll l-elementi tal-Artikolu 214(2)(a)(i) tal-Kap 386 sabiex l-istess soċjetà tiġi xolta.

Il-Qorti tosserva li in sostenn ta' dak kontenut fir-rikors promotur, is-soċjetà rikorrenti ppreżentat għadd ta' dokumenti li saret referenza għalihom, u li l-Qorti ħadet konjizzjoni tagħhom.

Fl-affidavit tiegħu **Glen Hili** fil-fakoltà tiegħu ta' Head of Finance tas-soċjetà rikorrenti, kariga li ilu jokkupa mill-1 ta' Marzu 2016, jikkonferma li s-soċjetà intimata kienet kriet uffiċini mingħand is-soċjetà rikorrenti permezz ta' kuntratt datat 5 ta' Novembru 2014, liema kuntratt ġie terminat fit-12 ta' Lulju 2016 meta s-soċjetà intimata kellha bilanċ dovut ta' disgħa u erbgħin elf, disa' mija u tlieta u tmenin Ewro u ħamsin ċenteżmu (€49,983.50).

Jispjega li s-soċjetà rikorrenti kienet intavolat proċeduri quddiem il-Bord li Jirregola l-Kera sabiex tirkupra l-imsemmi ammont u permezz tas-sentenza tas-6 ta' Diċembru 2017 ġiet ikkonfermata kreditriċi tal-istess somma oltre l-imgħaxijiet.

Jgħid li in segwitu għal dan is-soċjetà rikorrenti intavolat mandat ta' sekwestru eżekuttiv iżda wara erba' snin minn meta sar l-istess mandat baqgħet ma tħallset l-ebda ammont jew bilanċ.

Jispjega li kien hemm diversi wegħdjet minn Hubert Moineau li kien ser isir il-ħlas iżda dan qatt ma sar u b'hekk l-ammont dovut fil-preżent jammonta għal tlieta u sebgħin elf, seba' mija u tnax-il Ewro u tmienja u tmenin ċenteżmu (€73,712.88), liema ammont jikkonsisti fis-sorti flimkien mal-imgħaxijiet minn Lulju 2016 sa Frar 2023, kif ukoll l-ispejjeż tal-proċeduri quddiem il-Bord li Jirregola l-Kera, liema somma ma tinkludix l-ispejjeż tal-mandat ta' sekwestru u tal-proċeduri odjerni.

Jikkontendi li għalhekk huwa ovvju li s-soċjetà intimata mhiex f'pożizzjoni li tħallas id-djun tagħha u meta ffirmat il-kuntratt tal-kera kienet taf li ma kinitx f'qagħda li tonora l-obbligi tagħha.

### **Ikkunsidrat ulterjorment:**

#### **L-Art. 218(1)(b) tal-KAP 386 tal-Liġijiet ta' Malta**

Din id-dispożizzjoni tipprovdi illi kreditur jista' jressaq talba għall-istralċ ta' kumpanija *ai termini* tal-Artiklu 214(2)(a)(ii):

*218. (1) Talba lill-qorti (aktar 'il quddiem imsejha "rikors għal stralċ") għal –*

*(a) stralċ ta' kumpanija mill-qorti skont l-artikolu 214(1)(a);*

*(b) xoljiment u stralċ ta' kumpanija mill-qorti skont l-artikolu 214(2)(a); jew*

*(ċ) xoljiment u stralċ ta' kumpanija skont l-artikolu 214(2)(b),*

*għandha ssir b'rikors li jista' jsir jew mill-kumpanija wara deċiżjoni tal-laqqgħa ġenerali jew mill-bord tad-diretturi tagħha jew minn xi detentur ta' obligazzjoni, **kreditur jew kredituri**, jew minn xi kontributorju jew kontributorji:*

*Iżda rikors skont il-paragrafi (b) jew (ċ) jista' wkoll isir minn xi azzjonist jew direttur tal-kumpannija*

Ma jirriżulta ebda dubju f'moħħ din il-Qorti illi s-soċjetà rikorrenti hija kreditriċi tas-soċjetà intimata b'deċiżjoni illi għaddiet in ġudikat, u li tagħmilha kreditriċi f'ammont ċert, likwidu u dovut.

L-azzjoni tas-soċjetà rikorrenti hija bbażata fuq **I-Art. 214(2)(a) tal-KAP 386 tal-Liġijiet ta' Malta.**

Din il-Qorti ser timxi bl-istess kronoloġija li biha pprezentat il-każ is-soċjetà rikorrenti u ċioe ser tibda billi tikkonsidra l-Artiklu **214(2)(a)(ii) tal-Kap 386**, li jipprovdi hekk:

*kumpannija għandha tkun xolta bil-qorti fil-każijiet li ġejjin –*

*il-kumpannija ma tkunx tista' tħallas id-djun tagħha;*

Dan l-artikolu jrid jitqies flimkien mal-**Artikolu 214(5)(a)** li jgħid hekk:

*Għall-finijiet tas-subartikolu (2)(a)(ii), kumpannija titqies li ma tkunx tista' tħallas id-djun tagħha:*

*(a) jekk id-dejn dovut mill-kumpanija jkun baqa' ma tħallasx għal kollox jew f'parti wara erbgħa u għoxrin ġimgħa mill-eżekuzzjoni ta' titolu eżekuttiv kontra l-kumpanija b'xi wieħed mill-atti eżekuttivi msemmijin fl-artikolu 273 tal-Kodiċi ta' Organizzazzjoni u Proċedura Ċivili; jew*

Il-Qrati tagħna ġja kellhom opportunità jesprimu ruħhom dwar dan.

Ingħad:

*Dwar din id-disposizzjoni, tajjeb jinghad illi titkellem dwar l-eżekuzzjoni ta' **atti eżekuttivi**.*

*Għalhekk kumpannija ma tistax titqies illi mhijiex f'qagħda li tħallas id-djun tagħha abbażi ta' mandat kawtelatorju, anke jekk dak il-mandat ikun gie ezegwit kontra d-debitur.*

*Il-fattur rilevanti sabiex jiskattaw l-erbgha u ghoxrin (24) ġimgħa huwa **l-eżekuzzjoni tal-Mandat**.*

*Fil-kaz ta` mandat ta` sekwestru, l-ezekuzzjoni tal-mandat tiskatta bin-notifika tal-att lis-sekwestratarji minghajr il-htiega tannotifika tad-debitur.*

*B`mod aktar strett, fil-ligi taghna dak previst mill-Art 214(5)(a) jixbah il-koncett ta` cash flow insolvency fil-ligi Ingliza.*

*Fil-kaz ta` cash flow insolvency din il-qorti tghid illi filwaqt illi filligi taghna huwa specifikat bil-preciz x`m`ghandhiex taghmel kumpannija debitrici sabiex ma tkunx meqjusa li ma tistax thallas iddjun taghha, fil-ligi Ingliza il-kriterju huwa aktar generiku ghax ikun hemm dik it-tip ta` insolvenza if it is unable to pay its debts as they fall due.*

***Fil-Boyle & Birds Company Law** (op. cit.) ikompli jinghad :-*

*“Failure to pay a debt which is due and not disputed amounts to evidence of cash flow insolvency. Thus a company which has a policy of late payment of bills could find itself the subject of a petition for a winding-up order or administration order. Such a petition will not be struck out at an early stage as a form of improper pressure and an abuse of the process of the court, because, as Staughton LJ explained in Taylor’s Industrial Flooring (1990. BBC 44 at 51) creditors, not late payers, are more worthy of insolvency law’s protection :*

*“Many people today seem to think that they are lawfully entitled to delay paying their debts when they fall due or beyond the agreed period of credit, if there is one ... This can cause great hardship to honest traders, particularly those engaged in small businesses recently started. Anything which the law can do to discourage such behaviour in my view should be done.”*

*Fil-pag 17 tal-ktieb Insolvency Law – Corporate and Personal ta` Andrew Keay u Peter Walton (ippublikat minn Pearson Longman – 2003) jinghad hekk dwar cash flow insolvency kif mifhuma fil-kuntest tal-Insolvency Act 1986 –*

*“The court, in examining whether a company is suffering cash flow insolvency, will consider whether the company is actually paying its debtors. Courts must take into account what current revenue the company has as well as what the company can*



*procure by realising assets within a relatively short time ... A company can rely upon money which might be obtained from the sale of assets or upon money which might be obtained on the strength of its assets ... It is possible that sometimes a debtor might be able to establish solvency by demonstrating that funds can be obtained through an unsecured loan. In considering whether a person or a company is insolvent, the debtor's whole financial position must be studied ... and a temporary lack of liquidity does not necessarily mean that the company is insolvent ... At one time courts were rather strict on what they required to be established before they were willing to deem a person or a company insolvent, but in more recent times they have become more liberal as far as creditors are concerned and have held that a debtor is insolvent if a creditor is able to prove that he or she has not paid an undisputed debt after a demand has been made ... and this is the case even if there is other evidence which suggests that the value of the assets outweighs liabilities ... Whether a company is cash flow insolvent is principally a question of fact and one which may be established in any number of ways, such as the existence of a large number of outstanding debts and unsatisfied judgments ... or there is lack of assets on which execution can be levied ... It has been said that a debtor is not regarded as solvent just because if sufficient time were granted the debts could be paid off ...”<sup>1</sup>*

Applikati dan l-insenjament għall-vertenza odjerna, jirriżulta li l-Mandat ta' Sekwestru bir-referenza 1550/18 fl-ismijiet **Valletta Cruise Port p.l.c. vs Plus Mitigate Security Ltd et**, (kopja ta' liema jinsab a fol 8 et seq tal-proċess), ġie debitament notifikat lis-sekwestrarji kollha fit-2 ta' Ottubru 2018 u b'hekk huwa ċertament eżegwit u għaddew iktar minn erbgħa u għoxrin (24) ġimgħa mill-imsemmija eżekuzzjoni.

Fuq riżultanzi bħal dawn, u tenut kont tad-dottrina u ġurisprudenza ċitata aktar 'il fuq mis-sentenza kkwotata, il-Qorti tħoss li għandha provi sodisfaċenti u sal-grad rikjest mil-liġi ta' dak li huwa rikjest bl-Art 214(5)(a).

---

<sup>1</sup> **Kenneth Xuereb vs Weber Construction Limited et** deċiża mill-Qorti tal-Kummerċ fit-18 ta' Marzu 2021

**Aċċertat għalhekk illi jirriżultaw ippruvati r-rekwiżiti tal-Art 214(2)(a)(ii) u tal-Art 214(5)(a), il-Qorti ma ssibx diffikultà tuża u teżercita d-diskrezzjoni tagħha u tordna x-xoljiment u l-istralċ tal-kumpannija intimata Plus Mitigate Security Limited a bazi ta' dan.**

**In vista tas-suespost, u la darba jeżistu l-elementi rikjesti mil-liġi sabiex din il-Qorti tordna x-xoljiment u l-istralċ tal-kumpannija intimata taħt l-Artikolu 214(2)(a)(ii) flimkien mal-Artikolu 214(5)(a), din il-Qorti mhix serja teżamina jekk jeżistux r-rekwiżiti tal-Artikoli 214(5)(b) u 214(2)(a)(i).**

**GĦALDAQSTANT**, il-Qorti, fid-dawl tal-provvedimenti tal-KAP 386 hawn fuq ċitati, jidhrilha illi ġew sodisfatti l-voti tal-liġi sabiex tkun tista' tgħaddi biex takkolja it-talbiet tar-rikorrenti u tenut kont tal-assjem ta' fatti u ċirkostanzi li jirriżultalha l-Qorti, din il-Qorti qegħda:

1. **Tilqa' l-ewwel talba u tordna x-xoljiment u l-istralċ tas-soċjetà intimata Plus Mitigate Security Limited (C 66950)** u dan a bazi tal-Artikoli 214(2)(a)(ii) u l-artikolu 214(5)(a) tal-Kap 386 tal-Liġijiet ta' Malta u dana b'effett mil-31 ta' Jannar 2020 *ai termini* tal-Artikolu 223(1) tal-KAP 386 tal-Liġijiet ta' Malta;
2. **Tinnomina u taħtar stralċjarju tas-soċjetà Plus Mitigate Security Limited (C 66950) lir-Riċevitur Uffiċjali** u tagħti lill-istralċjarju s-setgħat u d-dmirijiet kollha li huma previsti fil-Kap 386 tal-Liġijiet ta' Malta, fosthom illi:
  - a) Wara li jikseb dikjarazzjoni dwar il-qagħda tal-kumpanija *de quo*, ai termini tal-Artiklu 226 tal-KAP 386 tal-Liġijiet ta' Malta, jagħmel rapport lill-Qorti *ai termini* tal-Artiklu 227 tal-istess KAP 386,
  - b) Jagħmel il-verifiki kollha neċessarji u opportuni dwar l-assi u d-djun tal-kumpanija *de quo* u jekk ikun il-każ, jirraporta dwar il-gradwazzjoni tad-djun.
  - c) Jieħu taħt il-kustodja u l-kontroll tiegħu kwalsiasi assi illi talvolta l-kumpanija **Plus Mitigate Security Limited (C 66950)** jista' għandha, u dan *ai termini* tal-Artiklu 237 tal-KAP 386 tal-Liġijiet ta' Malta.

d) Jagħmel u jiddefendi kwalsiasi azzjoni jew proċeduri legali fl-isem u l-interess tal-kumpanija *de quo*.

e) Jirrelata dwar il-miżuri meħtieġa għall-ħarsien ta' kwalsiasi assi li l-kumpanija jista' għandha,

3. **Tordna** lill-istralċjarju sabiex jippreżenta rapport tal-ħidma tiegħu sa qabel l-udjenza li jmiss.

4. **Tordna** li l-ispejjeż u drittijiet kollha naxxenti minn dan il-proċediment, inklużi l-ispejjeż kollha tal-istralċ kompriżi l-ispejjeż u drittijiet tal-istralċjarju, għandhom jithallsu mis-soċjetà intimata.

**Finalment, il-Qorti qed tordna illi mingħajr dewmien ir-Registratur tal-Qrati jgħaddi kopja legali ta' din id-deċiżjoni lir-Riċevitur Uffiċjali u lir-Registratur tal-Kumpaniji.**

Il-Qorti ma tistax tħalli inosservat id-dikjarazzjoni magħmula mis-soċjetà rikorrenti fir-rikors promotur tagħha, meta qalet :

*Illi ma fadal ebda skop għalfejn din is-soċjetà għandha tibqa' ħajja u fl-interess tas-soċjetà kreditriċi li din tiġi xolta sabiex, in vista tal-istat insolventi tagħha, hija tipproċedi kontra id-diretturi tas-soċjetà personalment ai termini tal-artikolu 315 jew 316 tal-Kap. 386.*

Il-Qorti tqis illi din id-dikjarazzjoni saret peress illi bil-liġi nostrana, huwa biss meta kumpanija tkun xjolta illi jkun jistgħu jittieħdu proċeduri *ai termini* tal-Artikoli 315 u 316 tal-KAP 386 tal-Liġijiet ta' Malta.

Dan ifisser illi huwa biss meta kumpanija tkun tpoggiet fi stralċ illi jistgħu jittieħdu proċeduri minn stralċjarju, jew kreditur jew kontributorju tal-kumpanija:

għaliex ikun jidher li xi negozju tal-kumpanija jkun tmexxa bil-ħsieb ta' frodi ta' kredituri tal-kumpanija jew ta' kredituri ta' xi persuna oħra jew bil-għan ta' frodi, (kummerċ bi frodi) jew,

għaliex jkun jidher li persuna li kienet direttur tal-kumpanija kienet taf, jew kellha tkun taf qabel ix-xoljiment tal-kumpanija, li ma kienx hemm prospett xieraq li l-kumpanija setgħet tevita x-xoljiment minħabba l-insolvenza tagħha (kummerċ ħażin).

Il-Qorti tqis illi dawn l-odjerni proċeduri ġew inizjalati f'Jannar tas-sena 2020 u huwa biss illum, erba' snin wara, illi qed tingħata l-ordni ta' stralċ. Minn qari tal-atti jirriżulta illi dan id-dewmien kien dovut partikolarment għal diversi akkaduti amministrattivi u ċertament illi ma jistax jintefa' tort fuq xi ħadd. Iżda jibqa' l-fatt illi s-soċjetà rikorrenti, li mill-bidu nett iddikjarat illi xtaqet illi tinizjala proċeduri *ai termini* tal-Artikoli 315 u 316 tal-Kap 386 tal-Liġijiet ta' Malta, b'hekk tilfet erba' snin sħaħ milli tibda' l-proċeduri. Erba' snin illi jistgħu jkunu ta' detriment għaliha. Erba' snin illi jistgħu anke jitqiesu bħala ġustizzja nnegata (justice delayed).

Il-Qorti għalhekk tħoss illi għandu jiġi kkunsidrat illi l-leġislatur jirrevedi din il-pożizzjoni sabiex isir possibbli illi allegazzjoni serja, anzi serjissima, ta' kummerċ ħażin jew kummerċ bi frodi tiġi ndagata u mistħarrġa mingħajr dewmien, anzi kemm jista' jkun malajr, sabiex ħadd, la kreditur u lanqas soċji ma jkunu preġudikati, u fl-istess waqt, ħadd ma jieħu vantaġġ minn tali sitwazzjoni.

Huwa għalhekk fid-dawl tal-premess illi din il-Qorti qed tibgħat kopja ta' din is-sentenza lill-**Ispeaker tal-Kamra tad-Deputati**, lill-**Ministru responsabbli mit-tħaddim tal-KAP 386 tal-Liġijiet ta' Malta**, lill-**Malta Law Commission** u lill-**Ministru għall-Ġustizzja** sabiex jittiehed nota ta' dan li qed jingħad u jkunu konsidrati emendi relattivi mil-leġislatur.

**Onor. Ian Spiteri Bailey**  
**Imħallef**

**Amanda Cassar**  
**Deputat Registratur**